

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī|
vedāntācāryavaryo me sannidhattāṃ sadā hṛdi ||

śrīśaṅkarācārya viracitam
|| śrībālamukundāṣṭakam ||

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ

॥ śrībālamukundāṣṭakam ॥

karāravindena padāravindam
mukhāravinde viniveśayantam |
vaṭasya patrasya puṭe śayānam
bālam mukundam manasā smarāmi || 1 ||

saṃhṛtya lokān vaṭapatramadhye
śayānamādyantavihīnarūpam |
sarveśvaram sarvahitāvatāram
bālam mukundam manasā smarāmi || 2 ||

indīvaraśyāmalakomalāṅgam
indrādidēvārcitapādapadmam |
santānakalpadrumamāśritānām
bālam mukundam manasā smarāmi || 3 ||

laṃbālakam laṃbitahārayaṣṭim
śṛṅgāralīlāṅkitadantapaṅktim |
biṃbādharām cāruviśālanetram
bālam mukundam manasā smarāmi || 4 ||

śikye nidhāyādya payodadhīni
bahirgatāyām vrajanāyikāyām |
bhuktvā yatheṣṭam kapaṭena suptam
bālam mukundam manasā smarāmi || 5 ||

kalindajāntasthitakāliyasya
phaṇāgraraṅge naṭanapriyantam |
tatpucchahastam śaradinduvaktram
bālam mukundam manasā smarāmi || 6 ||

ulūkhale baddhamudāraśauryam
uttuṅgayugmārjunabhaṅgalīlam |
utphullapadmāyatacārunetram
bālam mukundam manasā smarāmi || 7 ||

*ālokya māturmukhamādareṇa
stanyaṃ pibantaṃ sarasīruhākṣam |
saccinmayam devamantarūpaṃ
bālam mukundaṃ manasā smarāmi || 8 ||*

|| iti śrībālamukundāṣṭakam samāptam ||